

דער אויסטערלישער כה הצדקה פון רביה"ק מסאטמאר זי"ע

פון וואו האָט זיך דאָס גענומען?

צו דער יומא דהילולא קדישא

פון הרה"ק בעל אך פרי תבואה מליסקא זי"ע

(פאָרזעצונג פון פּאַריגע וואָך)

יעדע מאָדע ברענגט אַ נייע קרענק

סאַטמאַרער חסידים געדענקען ווי דער רבי זי"ע פלעגט כמה פעמים נאָכזאָגן פון הרה"ק מליסקא זי"ע: "יעדעס מאָל וואָס אַ נייע מאָדע ווערט פאַרשפּרייט, זע איך גלייך די שטרעפּ און צרה וואָס ווערט פאַרשפּרייט צוזאַמען מיט דעם". איינמאָל האָט זיך אַריינגעריסן אַ נייע מאָדע און דער ליסקא רב האָט געזאָגט "דאָס מאָל ווייס איך נישט וואָספאַראַ צרה דאָס האָט געברענגט מיט זיך". אָבער אַ קורצע צייט שפעטער האָט רבי הערשעלע געזאָגט "איצט ווייס איך שוין".

דאָס ווערט אויך געברענגט אין ספר "דער ליסקא רב" (עמוד ת), "אין די כל נדרי דרשה פון זיין לעצטן יאָר ביים לעבן, יום כיפור תרל"ד, האָט דער ליסקא'ער צדיק פאַרפירט מיט אַ קול שאגת ארי קעגן די מאָדעס און זיך געבעטן "די ווייבער זאָלן נישט געהן אין די נייע מאָדעס, דאָס יעדע נייע מאָדע ברענגט מיט זיך אַ נייע קראַנקהייט".

ביי שלש סעודות תורה פרשת מקץ תשכ"ד האָט דער רבי נאָכגעזאָגט (אין ספר "מטר השמים" פון הגה"צ רבי מאיר טודרוס זילבער שליט"א אבד"ק יאוואזשנא) ברענגט ער אַז ער האָט אַמאָל דאָס זעלבע געהערט פון רבין זי"ע ביי אַ דרשה פאַר קריאת התורה איבער עניני צניעות) אַ מוראדיגע זאָך פון הרה"ק מליסקא זלה"ה:

"פונקט ווי עס איז דאָ סתרי תורה אין די קדושה, אַזוי איז זי לעומת זה אויך דאָ אַ תורת הנסתר אין די קליפות. יעדע נייע מאָדע איז טייל פונעם תורת הנסתר פון די קליפות". איינמאָל האָט זיך פאַרשפּרייט אַ נייע מאָדע און דער ליסקא רב האָט געזאָגט "דערווייל ווייס איך נאָכנישט וואו די תורת הנסתר פון די קליפה איז באַהאַלטן אין די מאָדע; איך כאַפּ נאָכנישט דעם פריצות וואָס ליגט אין די מאָדע, אָבער איך בין זיכער אַז אויב איז דאָס אַ מאָדע, ליגט דערין אַ פריצות. אַ צייט שפעטער האָט דער ליסקא רבי געזאָגט "איצט איז דער תורת הנסתר שוין נתגלה געוואָרן, מען זעט שוין קלאַר דעם גרויסן פריצות וואָס ליגט דערין".

ווען מען מעג און טאָר נישט גיין איהן די גאָס אין ספר "טיב לבב" (מדור סיום הש"ס וליקוט'ים) ברענגט דער רבי זי"ע ווי פּאַלגנד: מען זאָגט נאָך פון הרה"ק רבי צבי הירש מליסקא זי"ע, אַז אליבא דאמת, צוליב דעם

גרויסן פריצות וואָס הערשט אין אונזערע צייטן אויף די גאָסן, וואָלט געדאַרפט זיין אסור פאַר אַ איד צו גיין אויף די גאָס, צוליב אַ חשש אַז מען מען וועט נכשל ווערן ר"ל צו זען וואָס מען טאָר נישט.

אָבער אויב מען גייט צו אַזאַ פּלאַץ וואו מען מוז גיין, צום ביישפּיל אין בית המדרש צו לערנען און דאווענען אָדער אין מקוה, אָדער מען גייט האַנדלען במשא ומתן זיך משתדל צו זיין אין פרנסה, דעמאָלט היט מען אים אָפּ פון אויבן און ער האָט סייעטא דשמיא מען זאָל נישט געשטרויכלט ווערן, ווייל מיר קענען האָבן אַ טענה כביכול צו דעם פון אויבן, אַז השי"ת מוז אונז אָפּהיטן פון ראיות אסורות, וויבאַלד השי"ת איז דאָך דער וואָס האָט אונז געברענגט אין גלות צו די ערטער וואָס זענען פול מיט פריצות, און מיר זענען נישט געקומען אַהער פון אייגענעם ווילן, דערפאַר דאָרף השי"ת אונז היטן פון ראיות אסורות.

אָבער אויב מען גייט אויפ'ן גאָס פון זיך אַליין צו ערטער וואָס איז אומניטיג אַהינצוגיין, בפרט ווען מען גייט נאָך צו אַ מקום אסור, ווי אין טעאָטער חס ושלום, דעמאָלט קען מען זיכער נישט האָפּן צו האָבן סייעטא דשמיא מען זאָל נישט נכשל ווערן אין איסור הסתכלות רעות, וויבאַלד ער גייט דאָך צו די ערטער פון זיין אייגענעם רצון, אַן רשות פון הקב"ה און השי"ת האָט אים נישט אַהינגעשיקט, ע"כ דבריו הקדושים.

דער רבי לייגט דאָרט צו בזה"ל: פון דעם קען מען אַרויסנעמען אָפענע שטרעפּרייד פאַר די וואָס זיי, אָדער זייער הויז-געזונד, גייען צו די "מבואות המטונפות" (שמוציגע גאָסן) וואָס מען רופט "מאָוויס", וואָס אויף דעם קען מען זאָגן אַ ווייטאָגליכע מליצה דעם פּסוק "דאה נתתי לכם את החיים ואת הטוב ואת המוות" ואת הרע, אז די "מוות", די "מאָוויס", דאָס איז דער "רע" וואָס ברענגט ל"ע דעם מענטש צו "מיתת הנפש" רח"ל.

בענוותינו הרבים דאָ אין מדינת אַמעריקע זענען די גאָסן פיל אַרגער ווי די טעאָטער און שפּיל-הייזער וואָס זענען געווען אין די צייטן פון הרה"ק מליסקא זלה"ה, און אויב גייט מען פון אייגענעם ווילן צו אַזעלכע ערטער וואָס קיינער צווינגט נישט אַהינצוגיין, און מען גייט נאָך דורך די שמוציגע גאָסן, זענען אוודאי זייער גרויס און פיל די נסיונות ממש ביז'ן הימל און ח"ו מען קען נישט האָפּן זוכה צו זיין צו סייעטא דשמיא מען זאָל נישט נכשל ווערן אין איסורים חמורים פונעם פּסוק "ולא תתורו אחרי לבבכם

ואחרי עיניכם", וויבאַלד ער ברענגט זיך אַליין צו אַזאַ שווערן נסיון און רייצט אַן דעם יצר הרע אויף זיך זעלבסט, ה' ירחם.

דעם רבינ'ס דביקות אין הרה"ק מליסקא

אַ פאַרלעסליך ספר

כדי מסיים צו זיין דעם מאמר בכי טוב איז כדאי נאָכאַמאָל אַרויסצוברענגען דעם רבינ'ס געוואַלדיגן דביקות אין הרה"ק מליסקא זי"ע, וואָס האָט זיך אָנגעזען אין זייער אַסאָך הינויכטן.

מען האָט געזען אַ דבר פלא אַז כידוע איז דער רבי זי"ע געווען זייער אַ שטאַרקער קעגנער פון מעשיות אַן מקורות און עס האָט זיך פון רבינ' נישט געגאָסן צופיל מעשיות. אָבער ווען ס'איז געקומען צו הרה"ק מליסקא זי"ע פלעגט ער דערציילן מערערע מעשיות און עובדות און אויך אין זיינע הייליגע ספרים טרעפט מען סיפורים פונעם ליסקא רב זי"ע. ווען דער רבי האָט דערציילט אַ ליסקא מעשה איז ער געוואָרן זייער פאַרקאָכט; ווי נאָר ער האָט אָנגעהויבן דערציילן פלעגט ער זאָגן די ווערטער "דער ליסקא רב" מיט אַ געוואַלדיגען דחילו ורחימו.

נאָך אין יאָר תר"ע, 110 יאר צוריק, איז ערשינען דער ספר "דרכי הישר והטוב" פון הגה"צ רבי זאב וואלף גאלדבערגער זצ"ל, בן הגה"צ רבי יחפא זצ"ל חבד"ג בעל אך פרי תבואה זי"ע, וועלכער איז געווען אַ דאָפּלטער אייניקל פון רבי הערשעלע מליסקא ווייל רבי וואלף איז געווען אַן איידעם ביי זיין פעטער הגה"ק בעל טל חיים מליסקא זי"ע חבד"ג ומ"מ פונעם אך פרי תבואה. האָט דערציילט הרה"ח ר' יוסף אשכנזי ז"ל משב"ק אַז דער רבי זי"ע האָט זיך אַמאָל אויסגעדרוקט אויפ'ן דרכי הישר והטוב "עס איז אַ פאַרלעסליך ספר" און דער רבי פלעגט נאָכדערציילן מעשיות פון דעם ספר.

אין ספר "דער ליסקא רב" (עמוד תתכ"ב) איז געברענגט וואָס פילע סאַטמאַרער אידן געדענקען, אַז איין יאָר האָט מען געברענגט פאַר'ן רבינ' זי"ע צו די הקפות אום שמחת תורה אַ ספר תורה וואָס האָט באַלאַנגט פאַר הרה"ק רבי הערשעלע פון ליסקא זי"ע. דער רבי האָט געטאַנצן דערמיט איין הקפה, (ווייל עס איז געווען זייער אַ גרויסע און שווערע ספר תורה און עס איז שווער געווען צו האַלטן צו לאַנג, ווער רעדט נאָך צו טאַנצן דערמיט) און נאָכדעם וואָס ער האָט דאָס צוריקגעקערט

פאַר'ן בעל הבית, האָט אים דער רבי געזאָגט בזה"ל: "אַ גרויסן יישר כת, עס איז מיר געווען אַ גרויס חשיבות".

די סגולה נפלאה פאַר תקיעת שופר

לויט ווי די משמשים בקודש פונדערהיים אין סאַטמאַר, ווי אויך די גבאים פון די יאָרן אין אַמעריקע, פלעגן דערציילן, איז געווען טייל פון רבינ'ס הכנה דרבה אויף די ימים נוראים, יעדעס יאָר פאַר ראש השנה און במשך די עשרת ימי תשובה פלעגט ער לערנען דעם ספה"ק "הישר והטוב" די דרושים אויף ראש השנה, שבת שובה און יום כיפור פון רבי הערשעלע מליסקא זי"ע.

צווישן סאַטמאַר חסידים איז ידוע ומפורסם אַז ראש השנה איידער תקיעת שופר האָט דער רבי געהאַט אַן ענין גדול צו דערמאָנען דעם נאָמען פון רבי הערשעלע ליסקער זי"ע. ער האָט געהאַט עפעס אַ פאַרבאָרגענעם טעם הכמוס אַז בלויז דערמאָנען זיין נאָמען איז מסוגל פאַר המתקת הדינים. צומאָל ווען ער האָט געהאַט צייט פלעגט ער ביי "פּאָזע" פאַר תקיעת שופר דערציילן אַ מעשה פונעם ליסקא רב און אויב ער האָט נישט געהאַט קיין צייט פלעגט ער צומאָל בלויז זאָגן "רבי הערשעלע ליסקער איז געווען אַן ערליכער איד".

מער אויספירליך איז דערציילט אין קונטרס "דולה ומשקה", עובדות וואָס עס האָט דערציילט הגה"צ רבי משה דוב וויינבערגער זצ"ל אבד"ק פּאַיע, וועלכער האָט כידוע געהאַט די זכ"י צו זיין משמש בקודש אין די ערשטע צייטן ווען דער רבי איז אָנגעקומען קיין אַמעריקע, (וויבאַלד ר' יוסף אשכנזי איז געבליבן אין ארץ ישראל חתונה האבן). איז דערציילט דאָרט (דף ר) ווי פּאַלגענד:

זייענדיג אַ מקורב אין רבינ'ס שטוב, האָט דער פּאַיער רב ז"ל בייגעוואוינט ביים רבינ' אום ראש השנה צוויי יאָר, אַ מערקווירדיגן ענין מיט וואָס דער רבי האָט זיך געגרייט צו תקיעת שופר. דער פּאַיער רב האָט דאָס געהערט ביידע טעג ראש השנה תש"ח פאַר תקיעת שופר און די זעלבע זאָך ביידע טעג ראש השנה שנת תש"ט.

פאַר דער רבי איז אַריין אין בית המדרש שופר בלאָזן, האָט דער רבי געזאָגט פאַר די מקורבים אַז פאַר תקיעת שופר איז מסוגל צו רעדן פון די פריערדיגע צדיקים, אַז זייער זכות זאָל ממתיק זיין די דינים, און ער האָט אָנגעהויבן צו שמועסן פון הרה"ק רבי צבי הירש מליסקא זי"ע בעמח"ס אך פרי תבואה.

ראש השנה שנת תש"ח האָט דער רבי דערציילט אַ מעשה פון ליסקא רב, אַז ער איז איינמאָל געפאַרן קיין אוהעל כ"ח תמוז, די יאַרצייט פון הייליגן ישמח משה זי"ע. ער האָט זיך אַ קורצע צייט משתטח געווען אויפ'ן ציון און איז גלייך פון דאָרט אַהיימגעפאַרן, נישט ווי עס איז געווענליך געווען זיין שטייגער, אַז ער פלעגט זיך אַפּרוהען אויף די אכסניא אין אוהעל וואו ער פלעגט געזענען דעם עולם און ערשט דערנאָך אַהיימגעפאַרן. יענעם יאָר האָט דער ליסקא רב נישט געוואָלט געזענען דעם עולם, נאָר איז גלייך אַהיים געפאַרן קיין ליסקא.

ווען מ'האַט אים געפרעגט פאַרוואָס ער איילט זיך אַהיימצופאַרן, האָט דער ליסקא

רב זי"ע געזענטפערט און ער האָט געזען ווי זיין רבי דער ישמח משה שטייט ביי זיין ציון מיט אויסגעשפרייטע הענט און ער בענטשט אַלע אידן וואָס זענען זיך געקומען משתטח זיין ביי זיין ציון, דעריבער פּאַרט ער גלייך אַהיים כדי אַהיימזוטראַגן די ברכה, און אויך, ער וויל נישט אַז מענטשן זאָלן קומען צו אים זיך געזעגענען ווייל ער וויל נישט זיין אַ מורה הלכה בפני רבו. דער פּאָיער רב האָט דערציילט אַז ער איז ערשטוינט געוואָרן אַ יאָר שפּעטער, שנת תש"ט, אַז דער רבי האָט ווידערמאַגאַל פּאַר תקיעת שופּר ביידע טעג דערמאָנט אַ וואָרט אָדער אַ סיפור פון הייליגן ליסקא רב זי"ע. מ'האַט געזען אַז דער רבי האָט עפעס אַ ספּעציעל ענין צו דערמאָנען דעם זכות פון ליסקא רב זי"ע פּאַר תקיעת שופּר.

עס איז מערקווירדיג אַז דאָס זעלבע האָבן דערציילט די משמשים בקודש פון די שפּעטערדיגע יאָרן. ביזן לעצטן יאָר פון די הסתלקות האָט דער רבי כמעט יעדעס יאָר ראש השנה דערמאָנט דעם ליסקא רב, אַן עובדא אָדער אַ תורה, און צוגעלייגט אַז פּאַר תקיעת שופּר איז מסוגל צו רעדן פון צדיקים. פיל מאָל האָט ער בלויז דערמאָנט "דער ליסקא רב איז געווען אַן ערליכער איד".

הרה"ח ר' עזריאל גליק ז"ל משב"ק פלעגט איבערזאָגן פון רבי'ן בזה הלשון: "פּאַר תקיעת שופּר איז אַ סגולה צו רעדן פון פּריערדיגע צדיקים - דער ליסקא רב איז געווען אַ צדיק אמת". אַמאָל האָט דער רבי געזאָגט דאָס לשון "ערליכער איד" און אַמאָל "צדיק אמת". מער האָט ער נישט געזאָגט. דאָס איז געווען איינע פון די וואונדערליכע ענינים וואָס מ'האַט געזען ביים רבי'ן, אין וואָס קיינער האָט נישט געהאַט קיין השגה, שבילו במים רבים ועקבותיו לא נודעו.

ביי די קברי צדיקים פון אוהעל און ליסקא

מען האָט געזען אַ וואונדערליכע זאַך ביים רבי'ן, אַז כ"ח תמוז פלעגט ער יעדעס יאָר פּאַרן אויף די יאָרצייט פון זיין זידן דער ישמח משה זי"ע קיין אוהעל, און אַסאַך יאָרן פלעגט ער אויפ'ן וועג אַהיים זיך אַפּשטעלן אין ליסקא און דאָרט מתפלל זיין ביים ציון פון זיין זידן גרויסער תלמיד.

פילמאָל ווען דער רבי איז געווען אין אוהעל אויף די יאָרצייט פון זיין הייליגן זידן דער ישמח משה זי"ע, כ"ח תמוז, פלעגט ער אַהיימפּאַרן מיט די באַן און ווען די באַן האָט זיך אָפּגעשטעלט ביי די ליסקא-טאַלטשאַווע סטאַנציע, פלעגט דער רבי אויסשטייגן און אַריינפּאַרן אין ליסקא מתפלל זיין ביים ציון פון הרה"ק מליסקא זי"ע. איינמאָל נאָכדעם וואָס דער רבי איז אַרויסגעקומען פון אוהל האָט ער זיך אויסגעדורקט "ווען מען קומט אַרויס פון דאָ שפירט זיך עס גוט!"

ספּעציעל איז באַקאַנט אַז אין יאָר תרצ"ה ווען זיין ערשטער רביציק, הרבנית הצדיקת חוה ע"ה בת הרה"ק מפּלאָנטש זי"ע איז נישט געזונט געווען, איז דער רבי אַריינגעפּאַרן כ"ח תמוז קיין ליסקא און דאָרט איינגערופן ביים ציון פון הרה"ק רבי הערשעלע זי"ע מיט אַן אויסטערלישן התעוררות לרפואתה וואָס האָט געוויזן אויף זיין גרויסן אמונת צדיקים אין דעם גדול וקדוש.

דער רבי האָט זיך דעמאָלט אויפגעהאַלטן ביים ליסקא ציון אַ לענגערע צייט, מער ווי יעדעס יאָר, און ער האָט דאָרט איינגערופן מיט געוואָלדיגע בכיות און התעוררות, וואָס די אַרומיגע האָבן געזאָגט אַז עס איז געווען אַ מוראדיגער מעמד, עס האָט זיך געשפּירט ווי אין די ימי הרחמים והסליחות.

דאָס האָט דערציילט הרה"ח הישיש ר' שלום שוואַרץ ז"ל (א זון פון הגה"צ המקובל רבי אברהם שוואַרץ זצ"ל חב"נ רבי צבי הירש מליסקא זי"ע) וועלכער איז אַנוועזנד געווען ביי דעם מעמד. ער האָט אויך דערציילט, אַז איינמאָל האָט די באַן זיך צעבראַכן בשעת דעם אַפּשטעל פון אוהעל קיין ליסקא. עס איז דער באַן וועט נישט פּאַרן ביז אַ לענגערע צייט.

האָט דער רבי שנעל אויסגענוצט די צייט און אַריינגעפּאַרן אין שטאָט אַריין מתפלל זיין ביים ליסקא ציון און ביי יענע געלעגענהייט האָט ער אויך באַזוכט דעם מרא דאתרא, הגה"ק בעל שערי הישר מליסקא זי"ע, און פּאַרברענגט מיט אים אַ לענגערע וויילע, ביז מען איז געקומען רופן דעם רבי'ן אַז דער באַן פּאַרט שוין.

נאָך די צווייטע וועלט מלחמה ווען עס איז דורך אַ לאַנגע צייט אַפּשניט און מען האָט נישט געקענט צוקומען צו קברי צדיקים אין אונגאַרן, איז ביי עלטערע סאַטמאַרער חסידים וועלכע זענען געפּאַרן אויף אוהעל - אַנגעהויבן פון די תש"ל יאָרן ווען הרבנית הצדיקת מסאַטמאַר ע"ה פלעגט יערליך אַראַגיזירן אַ נסיעה צו די יאָרצייט פון צדיקי בית אוהעל וסיגעט; און ביזן היינטיגן טאַג סיי אויף די יאָרצייט כ"ח תמוז און סיי אַ גאַנץ יאָר - געווען אַ דבר פשוט אַז מען "קען נישט" אַרויסלאָזן "ליסקא" פונעם סדר הנסיעה. עס איז געווען אַ דבר המובן מאליו אַז אויב פּאַרט מען קיין אוהעל פּאַרט מען אויך דעם ווייניגער ווי האַלבע שטונדע וועג קיין ליסקא צום גרויסן תלמיד פונעם ישמח משה זי"ע, וויסענדיג דאָס געוואָלדיגע צוגעבינדענדיקייט וואָס מרן רביה"ק זי"ע האָט געשפּירט צו דעם צדיק וקדוש בעל אַך פרי תבואה זי"ע.

די מעשה האָט פּאַסירט נאָר איינמאָל

איבער די באַקאַנטע מעשה ווען רבי הערשעלע מליסקא איז ביים ישמח משה'ס ציון און איז גלייך אַהיימגעפּאַרן ווייל ער האָט געזען דעם ישמח משה שטייט און בענטשט אַלע קומען מתפלל זיין, איז כדאי צו באַמערקן אַז אין ספר מושיען של ישראל ("ח עמוד ק"ל) איז געברענגט אַז פילע סאַטמאַרער חסידים האָבן געהערט פון רבי'ן אַז די מעשה האָט פּאַסירט נאָר איין יאָר.

אויך אינעם קונטרס "זכרונות" פון הרה"ח ר' מרדכי שפּיטצער ז"ל, דער באַקאַנטער אייער-סוחר פון וויליאַמסבורג און נאַנטער מקורב פון רביה"ק מסאַטמאַר זי"ע, וואָס איז ערשינען דורך זיין זון הרה"ח ר' אברהם ישע שפּיטצער ה"ו, איז דערציילט:

"מיין פּאָטער הרה"ח ר' מרדכי שפּיטצער ז"ל האָט דערציילט אַז ער פלעגט שפּאַצירן מיט'ן רבי'ן זי"ע אין בעל האַרבער. איינמאָל ביי די יאָרצייט פון ישמח משה זי"ע האָט ער איבערדערציילט פּאַרן רבי'ן די באַקאַנטע

מעשה, אַז ווען הרה"ק רבי הערשעלע מליסקא זי"ע בעל אַך פרי תבואה איז געקומען קיין אוהעל צום ישמח משה'ס ערשטע יאָרצייט, האָט ער געזען ווי דער ישמח משה שטייט און בענטשט אַלע משתטחים מיט זיינע הענט, און ער האָט זיך גלייך אויסגעדרייט און אַהיימגעפּאַרן.

האָט דער רבי מעיר געווען דערויף: "דאָס האָט דער ליסקא רב נאָר איינמאָל געזען; עס איז נישט געווען יעדעס יאָר". (דער רבי האָט געמיינט דערמיט צו זאָגן אַז אין אַנדערע יאָרן האָט ער זיך נאָר לאַנג משתטח געווען און איינגערופן בדבר ישועה ורחמים).

הרה"ח ר' אל"י דוד הלוי טירנויער ז"ל האָט דערציילט וואָס ער האָט אַליין געהערט פון רביה"ק מסאַטמאַר זי"ע אביסל מער אויספירליך, אַז דער סדר פון הרה"ק רבי צבי הירש מליסקא זי"ע איז געווען, אַז יעדעס יאָר ווען ער איז געפּאַרן אויף אוהעל צו די יומא דהילולא פון זיין רבי'ן הגה"ק בעל ישמח משה זי"ע, פלעגט ער אויפ'ן וועג אַהיים זיך אַפּשטעלן אין די שטאָט פּאַטיק און דאָרט האָט ער גענומען קוויטלעך מיט פּדיונות און דערנאָך פלעגט ער דאָרט איבערנעכטיגן. איין יאָר האָט ער זיך נישט אַפּגעשטעלט אין פּאַטיק נאָר איז גלייך אַהיימגעפּאַרן קיין ליסקא און יעדער האָט זיך געוואונדערט דערויף. ווען מען האָט אים געפרעגט דעם טעם האָט הרה"ק מליסקא זי"ע געענטפּערט אַז ער האָט געזען ווי זיין הייליגער רבי דער ישמח משה בענטשט יעדן איינעם ביים ציון, האָט ער געוואָלט אַהיימברענגען די ברכה ביז צו אים אין שטוב אַריין.

דעם רבי'נס הערצה צו ליסקא אייניקלעך

אינעם קונטרס זכרונות פון הרה"ח ר' מרדכי שפּיטצער ז"ל, וואָס איז ערשינען דורך זיין זון הרה"ח ר' אברהם ישע שפּיטצער ה"ו, איז דערציילט אַז ר' מרדכי'ס פּאָטער הרה"ח ר' חיים שפּיטצער ז"ל פון סאַטמאַר איז ווי דערמאָנט געווען אַ דאָפּלטער אייניקל פונעם אַך פרי תבואה זי"ע און פונעם טל חיים פון ליסקא, זייענדיג אַן אייניקל מצד אביו ואשתו פון החסיד המפורסם רבי אברהם יהושע גראס ז"ל פון סאַטמאַר, וועלכער איז געווען אַן איידעם ביי הגה"ק בעל טל חיים מליסקא זי"ע. דערציילט ר' אברהם יהושע ווי פּאָלגנד:

"אַמאָל אין די י" יאָרן, ווען מיין טאָטע ז"ל האָט שוין געוואוינט דאָ אין ניו יאָרק, האָט זיך געמאַכט ביי אים אין שטוב אַ צרה ל"ע. דער טאָטע איז אַריין צום רבי'ן און זייער געוויינט דאָרט, ממש ער האָט זיך נישט געקענט באַרוואַגן. דער רבי האָט אים געוואָלט מחזק זיין, רופט ער זיך אַן צו אים: "מרדכי, וואָס קומסטו צו מיר, ביזט דאָך אַ ליסקא אייניקל! קענסטו דאָך מעורר רחמים זיין בוכות אבות". דאָס לעצטע מאָל ווען דער ליסקא רבי פון ניו יאָרק, כ"ק אדמו"ר רבי יחפא פּריעדלענדער זצ"ל האָט באַזוכט ביי מרן רביה"ק זי"ע איז געווען אין חודש אלול תש"ל, ווען דער רבי איז שוין געווען נאָכ'ן סטראָוק ה"י און ער האָט זיך אויפגעהאַלטן אין בעל האַרבער. עס איז געשטאַנען אַ רייע אידן דורכצוגיין און דער רבי איז געזעצן ביי אַ שרייב טישל וואו ער האָט אויפגענומען דעם עולם. ווען דער רבי

האָט געזען דעם ליסקא רבי'ן האָט ער אים אויפגענומען מיט גרויס חביבות "וואָס זאָגט איר ליסקא רבי?" און אים מכבד געווען זיך צו זעצן. דער ליסקא רבי האָט זיך אַוועקגעזעצט אָבער דער רבי זאָגט אים "קומט אַביסל נענטער" און דאָן איז פּאַרגעקומען זייער אַ רירנדער שמועס.

דער רבי פרעגט דעם ליסקא רבי'ן "ליסקא רב, איר שטאַמט דאָך פון אַ הייליגע גזע, דערציילט עפעס הנהגות וואָס איז געווען אין די צייטן [חודש אלול ותשרי] אין ליסקא, ביי אייערע זיידעס און ביי אייער טאָטן". דער ליסקא רבי האָט דערציילט עפעס פּאַרן רבי'ן, אָבער דער רבי האָט נישט נאָכגעלאָזט, ער האָט זיך ווייטער פּאַראַינטערעסירט, וויאזוי עס האָט אויסגעזען די תקיעת שופּר דרשה פונעם אַך פרי תבואה? ווען האָט אייער טאָטע געזאָגט די דרשה? אא"וו.

דער ליסקא רבי האָט דערציילט פּאַרן רבי'ן אַז דער זיידע רבי הערשעלע זי"ע פלעגט קודם זאָגן אַ דרשה אין גרויסן בית הכנסת אין ליסקא און דאָן האָט ער געזאָגט נאָך אַ דרשה ביי זיך אין בית המדרש. דער רבי האָט אים אויסגעפרעגט יעדן פרט און געוואָלט וויסן וואָספּאַראַ סאַרט סגנון (סטיל) די תקיעת שופּר דרשה איז געווען, דער תוכן פון די דרשות, און איבער די געוואָלדיגע בכיות ביי די דרשה. ער האָט געפרעגט און געפרעגט און געשלונגען מיט דורשט יעדע ביסל ידיעות.

דער שמועס האָט זיך פּאַרצויגן אַ לאַנגע צייט, ווען ער איז פּאַרטיג געוואָרן האָט דער ליסקא רבי געזאָגט פּאַרן סאַטמאַרער רבי'ן, "איך בין געקומען נעמען אַ ברכה צום נייעם יאָר און איך דאַרף אויך האָבן אַ גרויסע רפואה". דער רבי זי"ע האָט גאַרנישט געענטפּערט אויפ'ן מאַמענט נאָר געקוקט אויפ'ן ליסקא רב מיט זייער אַ דורכדרינגליכן בליק. דער ליסקא רבי האָט פּאַרלאָזט טרערן און אויך דער רבי זי"ע איז געוואָרן זייער ערנסט, דאָן האָבן זיי ווייטער געקוקט איינער אויפ'ן אַנדערן מיט ערנסטע אויגן אָבער אַן אַרויסזאָגן אַ וואָרט. די זאַך איז געווען אַ גרויסער וואונדער ביי אַלע אַרומיגע, אפילו ביי די משמשים. נאָך אַ לענגערע וויילע האָט דער רבי געגעבן אַ קוק אינעם קוויטל און אַנגעוואונטשן אַן אַלגעמיינע ברכת השנה און מיט דעם זיך געזעגנט.

דער ליסקא רבי האָט זיך אויפגעשטעלט און דער רבי מיט'ן ליסקא רבי האָבן זיך אַנגעוואונטשן אַ גוט געבענטשט יאָר. אויפ'ן וועג אַהיים האָט דער ליסקא רבי נישט אַרויסגערעדט קיין וואָרט במשך די גאַנצע רייע. ווען ער איז אַנגעקומען אַהיים האָט זיין רביצין געזען אַז ער איז אויסטערליש צעבראַכן און אים געפרעגט דעם באַדייט, האָט ער געענטפּערט: "די זאַך האָט מיר נישט מבשר געווען אַ גוטע בשורה". ליידער עטליכע חדשים שפּעטער, כ"ח שבט תשל"א איז דער ליסקא רבי נסתלק געוואָרן אין בליענדן עלטער פון 53 יאָר.

זכותם יגן עלינו ועל כל ישראל - דער זכות פון די צוויי הייליגע בעלי הילולא, דער הייליגער אַך פרי תבואה זצ"ל און רביה"ק זצ"ל מגיין זיין אויף כלל ישראל געהאַלפן צו ווערן בשפע רב ובדבר ישועה ורחמים און מיט די גאולה שלימה בקרוב.